

## ૦૨) અલ્લાહની પ્રશંસા પછી રસૂલિલ્લાહ (સ.) પર દુરૂદો સલામના સંદર્ભમાં આપની દુઆ

### બિસ્મિલ્લાહિર રહમાનિર રહીમ

સઘળી પ્રશંસા એ અલ્લાહના માટે છે કે જેણે પોતાના પયગમ્બર મોહંમદ (સ.)ને નબી બનાવીને અમારા ઉપર એવો (મોટો) ઉપકાર કર્યો છે કે એવો ઉપકાર તો ન પહેલાંની ઉમ્મતો ઉપર કર્યો છે કે ન તો પહેલાંના લોકો ઉપર કર્યો છે, પોતાની કુદરતના એવા પ્રભાવથી કે જે કોઈ પણ વસ્તુથી અશક્તિમાન અને નિઃસહાય થતો નથી પછી ભલેને તે ગમે તેટલો મોટો કેમ ન હોય અને કોઈ પણ વસ્તુ તેના અંકુશથી બહાર નીકળવા પામતી નથી પછી ભલેને તે ગમે તેટલી સુક્ષ્મ કે નાજુક કેમ ન હોય. તેણે પોતે સર્જેલી વસ્તુઓમાં અમને અંતિમ ઉમ્મતમાં ગણીને તેનો ઈન્કાર કરનારાઓ ઉપર અમને સાક્ષી બનાવ્યા અને પોતાની મહેરબાનીથી અને કૃપાથી અલ્પસંખ્યકોની સરખામણીમાં અમને વિપુલતા અર્પી.

અય અલ્લાહ ! તું મોહંમદ (સ.) અને તેમના વંશજો પર રહેમત વરસાવજે કે જે તારી વહીના અમાનતદાર, સમગ્ર સૃષ્ટિમાંથી તેં પસંદ કરેલા, તારા બંદાઓમાં પસંગીપાત્ર, રહેમતના પેશવા, ભલાઈ અને કલ્યાણના (માર્ગના) પથપ્રદર્શક અને બરકતનું ઝરાણું હતા.

જેવી રીતે તેમણે તારી શરીઅત ખાતર પોતાની મજબૂત રીતે જમાવટ કરી અને તારા માર્ગમાં પોતાના શરીરને દરેક પ્રકારના દુઃખોનું લક્ષ્યસ્થાન બનાવ્યું અને તારી તરફ દા'વત (આમંત્રણ) આપવાની બાબતમાં પોતાના સ્વજનો સાથે શત્રુતાને પ્રદર્શિત કરી અને તારી રજામંદી માટે પોતાની કોમ, કબીલા સાથે જંગ કર્યો અને તારા દિનને જીવંત કરવા માટે બધા સંબંધોને કાપી દીધા. નજીકના સંબંધીઓને ઈન્કારના કારણે દૂર કરી દીધા અને દૂરવાળાઓને એકરારના કારણે નજીક કરી દીધા અને તારા કારણે દૂરવાળાઓ

સાથે દોસ્તી અને નજીકવાળાઓ સાથે દુશ્મની રાખી. અને તારો સંદેશો પહોંચાડવા માટે તકલીફો વેઠી અને દીન તરફ દા'વત આપવાની બાબતમાં હાડમારીઓ સહન કરી અને પોતાના નફસને એ લોકોને નસીહત ઉપદેશ આપવામાં પરોવાયેલો રાખ્યો કે જેમણે તારી દા'વતનો સ્વીકાર કર્યો અને પોતાના ઘરબાર, રહેણાંક અને જન્મ સ્થળ અને પોતાના પ્રિય વતનથી પરદેશની ભૂમિ અને દૂર સુદૂરના સ્થળો તરફ માત્ર એ આશયથી જ હિજરત કરી કે તારા દિનને સુરક્ષિત કરે અને તારી સાથે કુફ્ ધારણ કરનારાઓ ઉપર પ્રભુત્વ પ્રાપ્ત કરે એટલે સુધી કે તારા દુશ્મનોની બાબતમાં જે તેમણે ઈચ્છ્યું હતું તે પરિપૂર્ણ થઈ ગયું અને તારા દોસ્તો (ને જંગ ઝઘડા માટે તત્પર કરવા)ની પ્રયુક્તિઓ સંપૂર્ણ થઈ ગઈ તો તેઓ તારી મદદથી વિજય અને સફળતા ઈચ્છતા અને પોતે નિર્બળ હોવા છતાં તારી મદદની હિમાયત ઉપર દુશ્મનોના મુકાબલા માટે ઊભા થઈ ગયા અને તેમના ઘરોની સરહદોમાં તેમની સાથે લડ્યા અને તેમના રોકવાની જગ્યાઓની વચ્ચેવચ પહોંચી જઈને તેમના ઉપર તૂટી પડ્યા એટલે સુધી કે તારો દીન વિજયી અને તારો કલેમો બુલંદ થઈને રહ્યો, ભલેને મુશરિકો તેને નાપસંદ કરતા રહ્યા. અય અલ્લાહ ! તેમણે તારા ખાતર જે કોશિશો કરી છે તેના બદલામાં તેમને જન્નતમાં એવો ઉચ્ચ દરજ્જો અર્પણ કર કે તેમના મરતબાની બરોબરી ન થઈ શકે કે ન આવું સન્માન પ્રાપ્ત કરવામાં તેમનો કોઈ બરોબરીયો થઈ શકે કે ન તો અલ્લાહની બારગાહનો કોઈ ફરિશ્તો કે ન કોઈ પયગમ્બર તારી દૃષ્ટિએ તેમનો સમકક્ષ હોઈ શકે. અને તેમની પવિત્ર એહલેબયત અને મોમિનોની જમાઅતની બાબતમાં જે સ્વીકારપાત્ર શક્ષાઅતનો તેં તેમને વાયદો કર્યો છે તે વાયદા કરતાંય વધારે તેમને અર્પણ કર. અય વાયદાને પૂરો કરનારા ! કોલને પૂરો કરવાવાળા ! અને ખરાબીઓને કેટલીય ગણી અધિક ભલાઈઓમાં બદલી નાખનારા ! નિ:શંકપણે તું મહાન કૃપાનો સ્વામી છે. ★